



கிழக்கின் பத்து மணிச் சூரியன்



ஸ்ரீலங்கா முஸ்லிம் காங்கிரஸ்

1023
A/B.

கிழக்கின் பத்து மணிச் சூரியன்



ஸ்ரீலங்கா முஸ்லிம் காங்கிரஸ்

“DSP NO” 11

ஸ்ரீலங்கா முஸ்லிம் காங்கிரஸ்
“தாருஸ்ஸலாம்” வெளியீட்டகம்
வோக்ஷோல் லேன்,
கொழும்பு-02.

முஸ்லிம் பெரும்பான்மை பிரதேச சபைகளில்

முஸ்லிம் காங்கிரஸ்

அறுதிப் பெரும்பான்மை வெற்றி!!

அமைச்சர்களையும் பேரினவாதக் கட்சிகளையும்

கிழக்கு முஸ்லிம்கள் நிராகரித்துள்ளனர்!!

முதலில் அல்லாஹ்வுக்கும் அதன்பின் அம்பாறை மாவட்ட முஸ்லிம்களுக்கும் நன்றி சொல்வோம். அன்பின் சகோதர்களே! சகோதரிகளே! அஸ்ஸலாமு அலைக்கும்.

முஸ்லிம்கள், முஸ்லிம் காங்கிரஸ்தான்!

ஸ்ரீ லங்கா முஸ்லிம் காங்கிரஸ் விடுத்த வேண்டுகோளை அம்பாறை மாவட்ட முஸ்லிம் பெரும்பான்மைப் பிரதேச சபைகளின் முஸ்லிம்கள் மீண்டும் ஒரு முறை வலியுறுத்தியுள்ளார்கள்.

பேரினவாதச் சக்தியின் பெரும் கெடுபிடிகளையும், அமைச்சர்களின் துஷ்பிரயோகங்களையும் அரசு பயங்கரவாதத்தின் அச்சுறுத்தல்களையும் முஸ்லிம் காங்கிரஸ், தன்னந்தனியாக எதிர்த்து நின்று வெற்றிவாகை குடியிருக்கின்றது. போதாக்குறைக்கு சிங்களப் பேரினவாதத்திற்கு துணைபோன தமிழ்ப் பேரினவாதத்தின் மறைமுகமான சதிகளுக்கும் நாம் முகம் கொடுத்து அவற்றையும் புறங்கண்டிருக்கிறோம்.

“கண்கள்” என்ற உரிமைகளை விற்றுவிட்டு, “சித்திரம்” என்ற, அபிவிருத்தியை வாங்க மாட்டோம்! என்று முஸ்லிம் சமூகம் பிரகடனம் செய்திருக்கின்றது.

“அபிவிருத்தி அரசின் கடமை; அரசியல் தனித்துவம் எங்கள் பிறப்புரிமை!” என்று, முஸ்லிம் சமூகம் அறைகூவல் விடுத்திருக்கின்றது! “எங்கள் சமூகத்தின் விடுதலைக்காக எந்த விலையைக் கொடுப்பதற்கும் நாம் தயார்.” என்று தெளிவுபடுத்தியிருக்கின்றது.

தமிழ் மக்கள் நிலைப்பாடு

அம்பாறை மாவட்டத்தின் தமிழ் வாக்காளர்கள், குறிப்பாக கல்முனை, சம்மாந்துறை, பொத்துவில், நிந்தவுர் பிரதேச சபைகளுக்குள் வாழும் தமிழ் வாக்காளர்கள், ஐ. தே. கட்சியை தாராளமாகவும் ஸ்ரீ லங்கா சுதந்திரக் கட்சியை சுமாராகவும் ஆதரித்திருக்கிறார்கள். அதன் மூலம், சிங்களப் பேரினவாதத்தின் தமிழ் விரோதப் போக்குகளை சரி கண்டிருக்கிறார்கள். இத்தனை காலமும் மிதவாத தமிழ்த் தலைவர்களும் தீவிரவாத இளைஞர்களும் ஆற்றிவந்த அத்தனை தியாகங்களையும் அர்த்தமற்ற தாக்கியிருக்கிறார்கள். கிழக்கைப் பிரிப்பதற்கு சம்மதம் தெரிவித்திருக்கின்றார்கள். தாம், “பெரிய மரத்தைச் சுற்றிப்படர்கின்ற ஒட்டுண்ணிகள் தான்” என்று ஒப்புக் கொண்டிருக்கிறார்கள். வடகிழக்கில் இருப்பது இனப்பிரச்சினையல்ல, அது பயங்கரவாதப் பிரச்சினை தான் என்று பக்கப்பாட்டுப் பாடியிருக்கிறார்கள்.

வடகிழக்கு இணைப்புக்கும், தமிழ்ச் சகோதரர்களின் நியாயமான போராட்டத்திற்கும், தமிழ்- முஸ்லிம் உறவுக்கும் முஸ்லிம் சமூகம் நீட்டிய நேசக்கரங்களை தட்டிவிட்டிருக்கிறார்கள்.

வேண்டுகோள் நிராகரிக்கப்பட்டது!

தமிழர் கட்சிகளும், குழுக்களும் பேரினவாதக் கட்சிகளுக்கு எதிராக, இந்த பிரதேச சபைத் தேர்தலை பகிஷ்கரிக்குமாறு வாக்குச் சீட்டுகளை செல்லுபடியற்றதாக்குமாறு விடுத்த வேண்டுகோளை இங்கு வாழும் தமிழ் மக்கள் நிராகரித்திருக்கின்றனர். இதற்குக் காரணம் என்ன?

கிழக்கின் தென்பகுதித் தமிழ் மக்கள் இன்னும் அரசியல் மயப்படவில்லை என்பதா? அல்லது, சிங்களப் பேரினவாதத்தின் தேர்தல் கால அற்ப சலுகைகளுக்காக உரிமைகளை விற்றார்கள் என்பதா? அல்லது அச்சமா? அல்லது, “போத்தல்- சிறுகையூட்டல்” களுக்கு மயங்கியதா? அல்லது, சகோதர முஸ்லிம் சிறுபான்மைச் சமூகத்தை பழிவாங்க வேண்டுமென்ற எண்ணமா? அல்லது தமிழ் அரசியல் சக்திகள் எதனிடமிருந்தாவது இரகசிய அறிவுறுத்தல்கள் ஏதாவது தரப்பட்டதா? அல்லது, ஐ. தே. கட்சியுடன் ஏதாவது ரகசிய ஒப்பந்தம் செய்யப்பட்டிருந்ததா? இவற்றில் எது? என்று, அறிய சகோதர முஸ்லிம் சமூகம் பெரிதும் ஆவலாக இருக்கின்றது.

அமைச்சர்கள் இனி என்ன செய்வார்கள்?

முஸ்லிம் சமூகத்தின், அரசியல் தனித்துவத்தை அழித்துவிட்டு, அதன் குரல் வளையை நசுக்கிவிட வேண்டுமென்று கங்கணம் கட்டிக் கொண்டு அராஜகத் தேர்தல் நடத்திய முழு அமைச்சர் மன்குரும் அரை அமைச்சர் அத்துல் மஜீதும் இனி என்ன செய்வார்கள்? என்ன சொல்லுவார்கள்? குறிப்பாக கல்முனை, சம்மாந்துறை, பொத்துவில் தொகுதி முஸ்லிம்கள் அவர்களை நிராகரித்து தூக்கிவீசி இருக்கின்றார்கள். முஸ்லிம் அரசியல் தனித்துவத்தை அழிப்பதற்கு, தமிழ் வாக்குகளை விலை கொடுத்து வாங்கியும் அவர்களின் கதி, அதோகதியாகிவிட்டது!

இப்போது இவர்கள் எந்த முகத்தோடு தமது எஜமானர்களின் முகத்தில் விழிப்பது? என்று தெரியாமலும், எப்படி இதற்குப் பிறகும் தமது எம். பி. அமைச்சர் பதவிகளை காப்பாற்றுவது? என்று, புரியாமலும் திக்குமுக்காடிக் கொண்டு வாயடைத்து நிற்கின்றார்கள். அதே வேளை, இந்த அமைச்சர்களுக்கு “போத்தல் கலாச்சாரத்தால்” கை கொடுத்து உதவிய, தமிழ் வாக்காளர்களுக்கு நன்றிக் கடனாக பிரதேச சபையில் எத்தனை பிரதிநிதிகளையும், வேறு ஏதாவதையும் கொடுக்கப் போகின்றார்கள்? என்று அறிய தமிழர் சமூகம் மட்டுமல்ல முஸ்லிம் சமூகமும் ஆவலாக இருக்கின்றது.

அம்பாறை மாவட்டத்தில் படை எடுப்பு!

முஸ்லிம்கள் பெரும்பான்மையாக வாழும் பிரதேச சபைகளில் மாத்திரம் தான் முஸ்லிம் காங்கிரஸ் ஆணையை வேண்டி நின்றது. அதைத் தடுப்பதற்கும், முஸ்லிம் காங்கிரஸ் என்ற மரங்களை அடியோடு தறித்து வீழ்த்தி, நெருப்பு வைப்பதற்குமாக அரச இயந்திரத்தின் முழுப்படை எடுப்பும் முற்றுகையும் அம்பாறை மாவட்டத்தை நோக்கியே இருந்தது.

அல்லஹ்துலில்லாஹ்- அந்தப் படையெடுப்பிலிருந்து முஸ்லிம்களை அல்லாஹ் காப்பாற்றினார். சதி நாசக்காரர்களையும், குழி பறித்தவர்களையும், துரோகிகளையும் அல்லாஹ் புறங்கண்டான்! எதைச் செய்தாவது, முஸ்லிம் காங்கிரஸ் என்ற விருட்ஷத்தை வெட்டி வீழ்த்திவிட வேண்டுமென்று சிங்களப் பேரினவாத சக்திகள் போட்டி போட்டுக் கொண்டு செயற்பட்டன.

போதாக்குறைக்கு, சுதந்திரக்கட்சியும் கல்முனையைச் சேர்ந்த ஒருவரையே அவசர அவசரமாக எம். பியாக நியமித்து முஸ்லிம் சமூகத்தைப் பேய்க்காட்டலாம் என்று கனவு கண்டது! பாவம் வாங்கிக் கட்டியிருக்கின்றது!! முஸ்லிம்கள், சுதந்திரக் கட்சியை இங்கு அறவே கணக்கெடுக்கவில்லை. போதாக்குறைக்கு, சுதந்திரக் கட்சியில் போட்டியிட்ட முஸ்லிம் வேட்பாளர்களெல்லாம் “குடும்பம் பிள்ளை குட்டிகள்” என்று கொஞ்சம் வாக்குகளைப் பொறுக்கி ‘தமிழர்’ ஒருவரை அங்கத்தவராயிருக்கின்றார்கள். பெரிய மனசுதான்!!

அம்பாறை மாவட்டத்தில், குறிப்பாக கல்முனை, சம்மாந்துறைப் பிரதேச சபைகளை நோக்கிய அந்தப் படையெடுப்பும் முற்றுகையும், அரசியல் தீர்க்க தரிசனம் மிக்க தலைமைத்துவத்தால் முறியடிக்கப்பட்டது! இந்த, முஸ்லிம் சமூகத்தின் ஐக்கியமும் வெற்றியும் பற்றி இன்று தேசிய, சர்வதேசிய அரங்கிலும் குறிப்பாக முஸ்லிம் உலகத்திலும் விதந்து பேசப்படுகிறது. முஸ்லிம் பெரும்பான்மைப் பிரதேச சபைகளை நோக்கி, திருப்பப்பட்டிருந்த பேரினவாதப் பீரங்கிகள் முதலில் கல்முனையை நோக்கித்தான் வேட்டுகளைத் தீர்த்தன! ஆனால், முஸ்லிம் சமூகத்தின் வீரத்தளபதி அஷ்ரஃபின் தலைமையில் திரண்டு நின்ற மக்கள் சக்தியின் முன்னால் அந்த வேட்டுக்களெல்லாம் புஷ்வாணமாகியது!

நிலைப்பாடு மறு பரிசீலனை?

வடக்கு- கிழக்கை நிபந்தனையோடு ஆதரிப்போம்! என்று முஸ்லிம் காங்கிரஸ் தொடர்ந்து கூறி வந்திருக்கின்றது. அதை இந்த பிரதேச சபைத் தேர்தலிலும் அழுத்தமாக கூறி வைத்தது.

“அம்பாறை மாவட்ட தமிழ் மக்கள், ஐ. தே. கட்சிக்கு வாக்களித்தால் அது, வடக்கிலிருந்து கிழக்கைப் பிரிப்பதற்கு அளிக்கப்படும் அங்கீகாரமாகவே கருதப்படும்” என்றும் கூறியது. ஆனால், அம்பாறை மாவட்ட தமிழ் மக்கள் “கிழக்கைப் பிரிக்க வேண்டும்” என்பது போல ஐ. தே. கட்சியை ஆதரித்திருக்கிறார்கள்.

எனவே, நாம் தேர்தல் மேடைகளில் கூறியிருந்ததற்கு அமைய, வட- கிழக்கு இணைப்புத் தொடர்பான எங்களின் நிலைப்பாட்டை மீள்பரிசீலனை செய்ய வேண்டிய நிலைக்குத் தள்ளப்பட்டிருக்கின்றோம்.

கல்முனையில் மாத்திரம் ஏன்?

அம்பாறை மாவட்டத்தில், தமிழ்மக்கள் கணிசமாக வாழும் பிரதேச சபைகளில் எல்லாம் ஏதாவது ஒரு தமிழர் குழு போட்டியிட்டது. ஆனால், பதினாலாயிரத்திற்கும் அதிகமான தமிழ் வாக்காளர்கள் உள்ள கல்முனைப் பிரதேச சபையில் மாத்திரம் எந்த ஒரு தமிழ்க் குழுவும் போட்டியிடவில்லை. ஆரம்பத்திலேயே அது எங்களுக்கு பலத்த சந்தேகத்தை ஏற்படுத்தியிருந்தது. அதை, இப்போது நிரூபிப்பது போல, தமக்கும் மன்குருக்கும் இடையில் ஒப்பந்தம் இருந்ததாகவும் அதன்படி, தாம் ஐ. தே. கட்சிக்கு அளித்திருக்கும் 10,000 வாக்குகளுக்கும் ஐந்து பிரதிநிதிகள் தரப்பட வேண்டும் என்றும் தமிழர் குழு ஒன்று ஜனாதிபதியிடம் வேண்டுகோள் விடுத்திருக்கின்றது. எதைச் செய்தாவது- என்ன செய்தாவது முஸ்லிம் அரசியல் தனித்துவத்தை அழித்துவிட வேண்டுமென்பதில், ஐ. தே. கட்சி அமைச்சர்களுக்கும் தமிழர் அரசியல் சக்திகளுக்கும் இடையில் “இரகசிய உடன்பாடு” இருந்திருக்கிறது! அதை நிரூபிப்பது போல, அம்பாறை மாவட்டத்தின் பெரும்பான்மை தமிழ் வாக்காளர்கள் ஐ. தே. கட்சிக்கு வாக்களித்திருக்கிறார்கள்.

முஸ்லிம் தலைமைத்துவத்தை அழிக்கச் சதி!

“இணைப்பை வலியுறுத்தியும், தமிழ்- முஸ்லிம் சமூகங்களின் பொதுவான அபிலாஷைகளுக்காக குரல் எழுப்பியும், சிங்கள பெளத்த பேரினவாத மேலாதிக்கத்திலிருந்து சிறுபான்மைச் சமூகங்கள் விடுதலை பெற்றாக வேண்டும்! என்று போராடியும் வருகின்ற, சகோதர முஸ்லிம் அரசியல் தனித்துவத்தை தமிழ் மக்கள் ஆதரியுங்கள்!” என்று வேண்டுகோள் விடுத்தோம். அதற்கு மனமில்லாத பட்சத்தில், நமது பொது எதிரியான பேரினவாதக் கட்சிகளுக்கு வாக்களிக்காமல் வாக்குச்சீட்டுகளைப் பெற்று செல்லுபடியற்றதாகாக்குமாறும் கேட்டிருந்தோம். ஆனால், இப்போது என்ன நடந்திருக்கின்றது?

அம்பாறை மாவட்ட தமிழ் வாக்காளர்கள் பேரினவாதக் கட்சிக்கு தாராளமாக வாக்களித்திருக்கிறார்கள்.

இதை, எந்த அர்த்தத்தில் செய்திருக்கிறார்கள்? என்பதுதான் இன்னும் புரியாத புதிராக இருக்கின்றது. ஆக, முஸ்லிம் காங்கிரஸையும் அதன் தலைமைத்துவத்தையும் அழித்துவிட வேண்டும்! என்பதைத் தவிர, வேறு என்ன நோக்கம் இருந்திருக்க முடியும்?

அதனால் தான், “கல்முனைத் தமிழ் வாக்காளர்களின் ஒரு வாக்குத்தானும் இல்லாமல் கல்முனைப் பிரதேச சபையை முஸ்லிம் காங்கிரஸ் கைப்பற்றும்” என்று தலைவர் கூறியிருந்த அரசியல் தீர்க்கதரிசனம் இன்று, நிறைவேறியிருக்கின்றது.

பொத்துவில்

மிகச் சிறியதோர் வாக்குவித்தியாசத்தில் (79) திட்டமிட்ட அதிகார துஷ்பிரயோகங்களினால் பொத்துவில் பிரதேச சபையை முஸ்லிம் காங்கிரஸ் இழக்க வேண்டி ஏற்பட்டபோதும், அதை ஓர் தோல்வியாக நாம் கருதவே இல்லை.

ஒரு டெலிபோன் வசதியோ, ஒழுங்கான போக்குவரத்து வசதியோ இல்லாத நிலையில், சிங்களப் பேரினவாதத்தினதும் அதன், உள்ளூர் முஸ்லிம் தரகினதும் அச்சுறுத்தல்களுக்கு மத்தியில் இந்த அளவுக்கு பொத்துவில் முஸ்லிம்கள் ஒன்று திரண்டதை பெரும் வெற்றியாகவே கருதுகின்றோம்.

தலைமை வேட்பாளர் சகோதரர் அஸ்ஸின் அயராத முயற்சியும் சகோதரர் காலிம் மௌலவிபின் உதவி ஒத்தாசையும் ஏனைய முஸ்லிம் காங்கிரஸ் போராளிகளின் கடின உழைப்பும் தான் இந்த வெற்றிக்குக் காரணமாக இருந்திருக்கின்றது. இன்ஷா அல்லாஹ் இந்த வெற்றி எதிர்காலத்தில் பூரணத்துவம் அடைவதற்கு பொத்துவில் முஸ்லிம்களின் தொடர்ந்த தியாகத்தை நாம் வேண்டுவதோடு அதற்காக அல்லாஹ்வையும் பிரார்த்திக்கின்றோம்.

உள்ளூர் உயர் பொலிஸ் அதிகாரி

பொத்துவில் பிரதேச சபையின் பெரும்பான்மையான முஸ்லிம்கள் முஸ்லிம் காங்கிரஸை ஆதரித்திருக்கின்றார்கள். எதிர்கால வெற்றிக்கு அது அடிப்படையாக இருக்கின்றது. அதே வேளை “ஊர்ப்பிறந்த” அந்த அரசியல் வாதியின் அதிகார துஷ்பிரயோகங்கள் அடாவடித் தனங்கள் ஊர்மக்களை இரத்தக் கண்ணீர் வடிக்கச் செய்திருக்கின்றது.

முஸ்லிம் சமூகத்தை பேரினவாத சக்திகளுக்கு காட்டிக் கொடுத்துவிட்டு “உயர் பதவி உயர்ச்சி” அடைய நினைக்கும் அந்த பொலிஸ் அதிகாரி அல்லாஹ்வின் தண்டனையிலிருந்து தன்னை பாதுகாத்துக் கொள்ள வேண்டும். அவர், எதிர்காலத்திலாவது தனது பார்வையை தன் சமூகத்தின் பக்கம் திருப்பிக் கொள்ள முன்வர வேண்டும். அல்லாஹ் போனால் முஸ்லிம் சமூகமும் பொத்துவில் மக்களும் இப்போது வடித்துக் கொண்டிருக்கும் இரத்தக்கண்ணீர், எதிர்காலத்தில் எளிமலையாக வெடித்து அவரைச் சுட்டெரிக்கும்.

மக்கள் எழுச்சிக்கு முன்னால், எந்தக் கொம்பாதி கொம்பனும் நின்று பிடித்ததாக வரலாறு கிடையாது! இதை அந்த உள்ளூர் உயர் அதிகாரி” உணர்ந்து, அறிந்து வைத்துக் கொள்ள வேண்டும்.

எவ்வாறாயினும், இப்போது பொத்துவில் பிரதேச சபையில் ஐ. தே. கட்சி பெற்றிருக்கும் அற்பத்தனமான வெற்றி, பெரும்பான்மை முஸ்லிம்கள் பெற்ற வெற்றியல்ல! என்பதையும், சிங்களப் பேரினவாதத்துடன் தமிழ்ப் பேரினவாதமும் சேர்ந்து கபடத்தனமாகப் பெற்ற வெற்றி என்பதையும் பொத்துவில் மக்கள் விரைவில் உணர்வார்கள். அத்துடன், அவற்றின் மேலாதிக்கம், பொத்துவில் மண்ணில் தொடர்ந்து நிகழக்கூடிய பேராபத்தும் இருக்கின்றது! என்று எச்சரித்து சுட்டிக்காட்டவும் விரும்புகிறோம்.

முஸ்லிம் சமூகத்தின் விடுதலைப் போராட்டத்தை மேலும் முன்னெடுத்துச் செல்வதற்கு இந்த தேர்தல் முடிவு, பொத்துவில் மக்களை மாத்திரமல்ல, கட்சியையும் உற்சாகப்படுத்தியிருக்கின்றது.

எதிர்காலத்தில், “முஸ்லிம் சமூகம்” என்ற, தேசிய சர்வதேசிய சங்கமத்துள் பொத்துவில் முஸ்லிம்களும் தம்மை மேலும் இணைத்துக் கொள்வதற்கு அல்லாஹ்வைப் பிரார்த்திக்கின்றோம்.

கருங் கொடித்தீவு

கருங் கொடித்தீவு- அக்கரைப்பற்று முஸ்லிம்கள், மீண்டும் ஒரு தடவை, “நாங்கள் முஸ்லிம் காங்கிரஸ்தான்!!” என்று, வீர வரலாறு படைத்திருக்கின்றார்கள்.

குறிப்பாக இஸ்ஸதீன் என்ற தனிமனிதனின் பித்தலாட்டங்களையும், மிரட்டல்களையும், மோசடிகளையும், சமூக விரோதச் செயல்களையும் கண்டித்து, தண்டித்து அவரை முற்று முழுதாக நிராகரித்திருக்கின்றார்கள்.

முஸ்லிம் சமூகத்தை பிளவுபடுத்துகின்ற இஸ்லாத்திற்கும், மனித நாகரிகத்திற்கும் விரோதமாகக் கிளப்பப்பட்ட சின்னத்தனமான “ஊரான்” “அயலூரான்” என்ற, குறுகிய-பிரதேசவாதத்தை, அக்கரைப்பற்று முஸ்லிம்கள் அடியோடு ஒதுக்கித் தள்ளியிருக்கின்றார்கள். தாம், “படித்த பண்பட்ட மக்கள்” என்று நிறுவியிருக்கின்றார்கள்.

தூய்மையான தலைமைத்துவம்

முஸ்லிம் காங்கிரஸ் தலைவர் அஷ்ரஃப் அவர்களின் தூய்மையான தலைமைத்துவத்தையும் கட்சியையும் ஓர் அரசியல் அக்கினிப் பரிசையின் மூலம் திட்டவட்டமாகவே அங்கீகரித்துள்ளனர். ஆளுமையிருந்த அந்த முஸ்லிம் காங்கிரஸின் தலைமைத்துவத்தை அப்படியே அள்ளி அணைத்திருக்கின்றனர்.

முஸ்லிம் சமூகத்தின் ஒற்றுமைக்கும் அதன் விடுதலைப் போராட்டத்திற்கும் அக்கரைப்பற்று மக்கள் மிகப்பெரும் களம் அமைத்திருக்கின்றனர்.

பேரினவாதக் கட்சிகளையும் அதன் உள்ளூர்த் தரகர்களையும் ஒதுக்கித் தள்ளியிருக்கின்றனர். சுய இச்சைக் குழுவை தோலுரித்து காட்டியிருக்கின்றனர். அல்லஹ்துலில்லாஹ். எல்லாப் புகழும் அந்த அல்லாஹ்வுக்கே உரியது!

அக்கரைப்பற்று முஸ்லிம்கள், முஸ்லிம் சமூகத்தின் தனித்துவம், பாதுகாப்பு, பிரதேச உரிமைகளை வென்றெடுப்பதற்கான போராட்டத்தில் அதிக அக்கறையும் ஆர்வமும் உள்ள முன்னோடிகளாக தம்மை பிரகடனம் செய்திருக்கிறார்கள்.

சத்திய தரிசனம்

“இந்த, பிரதேச சபைத் தேர்தலில் நாம் எல்லா சபைகளிலும் தோற்று கருங்கொடித்தீவில் மாத்திரம் வெற்றி பெற்றிருந்தால் கூட, அது மட்டுமே தனது ஆத்ம திருப்திக்குப் போதுமானது” என்று, தலைவர் அவர்கள் பல சந்தர்ப்பங்களில் கூறியிருந்தார். அந்த அளவுக்கு அவர், அக்கரைப்பற்று மக்களிடமிருந்து சத்திய தரிசனத்தை எதிர்பார்த்திருந்தார்.

அக்கரைப்பற்று மக்கள், அந்த சத்தியத்தை பிரகடனம் செய்திருக்கிறார்கள்! முஸ்லிம் காங்கிரஸின் தலைமைத்துவத்தின் தூய்மையையும் கௌரவத்தையும் தீர்த்தையும் மேலும் உறுதிப்படுத்தியிருக்கிறார்கள். அதன் மூலம் கட்சியையும் அதன் செயற்பாடுகளையும் உயர்த்திப் பிடித்திருக்கிறார்கள்.

அக்கரைப்பற்று மக்கள் அளித்த முன் மாதிரியான தீர்ப்பைக் கேட்ட, முஸ்லிம் சமூகமும் குறிப்பாக கட்சியின் அரசியல் அதி உயர்பீடமும் ஆனந்தக் கண்ணீர் வடித்தது. தனிப்பட்ட முறையில் நானும் நெஞ்சம் சிலிர்த்தவனாக அல்லாஹ்வை ‘சுக்கூர்’ செய்து கொண்டேன்.

தலைமைத்துவக் கட்டுப்பாட்டை மீறி, அதற்கு துரோகம் செய்து, கட்சியையும் பிளவுபடுத்தி, அதை அந்நிய சக்திகளுக்கு காட்டிக் கொடுக்கவும் முயற்சி செய்த காரணங்களினால் இஸ்ஸதீன் கட்சியிலிருந்து வெளியேற்றப்பட்டார். அத்தகைய நெருக்கடியான ஒரு காலகட்டத்தில் சகோதரர் அதாவுல்லாஹ் அரசியல் அதி உயர் பீடத்தில் அமர்த்தப்பட்டார். அக்கரைப்பற்று முஸ்லிம் காங்கிரஸ் போராளிகளுக்கு துணிந்து தலைமை கொடுத்தார். தலைமைத்துவத்தின் சத்திய நிலைப்பாட்டையும் கட்சியின் செயற்பாட்டையும் மக்கள் மத்தியில் முன்னெடுத்துச் சென்றார். அவரின் பணியை இங்கு நினைவு கூர்வதோடு அவரோடு, தோளோடு தோள் நின்றுழைத்த முஸ்லிம் காங்கிரஸ் போராளிகளுக்கு சிறப்பாகவும், கருங்கொடித்தீவு மக்களுக்கு பொதுவாகவும் எங்கள் மனமார்ந்த நன்றிகளையும் தெரிவித்துக் கொள்கின்றோம்.

அதேவேளை, தமிழ்ப்பயங்கரவாதிகளான, “ஈ. என். டி. எல். எ.ப்” துரோகிகளின் துப்பாக்கிச் சூட்டுக்கு இலக்காகி, துடிக்கப்பதைக்க உயிர் நீத்த முஸ்லிம் காங்கிரஸின் அக்கரைப்பற்றின் “தியாகச் செம்மல்” மர்ஹூம் அலி உதுமான் அவர்களையும் அன்னாரின் குடும்பத்தவர்களையும் நினைவு கூர்ந்து அல்லாஹ்வைப் பிரார்த்திக்கின்றோம்.

அட்டாளைச்சேனை

நியமனப்பத்திரம் தாக்கல் செய்யப்பட்ட தினத்திலிருந்து அட்டாளைச்சேனை பிரதேச சபை மக்கள், பொலிஸ் அடாவடித்தனங்களுக்கும், ஐ. தே. கட்சியின் உள்ளூர்த்தரகர் ஒருவரின் துப்பாக்கி அச்சுறுத்தல்களுக்கும் இலக்காக்கப்பட்டு வந்தனர். அவரும் அவரது அடியாட்களும் காடைத்தளத்தை தொடர்ந்து கட்டவிழ்த்து விட்டனர். இதற்கு ஐ. தே கட்சியின் ஆதரவுப் பொலிஸர் உடந்தையாக இருந்தனர். மக்களோ அல்லோலகல்லோல் பட்டனர். அடக்குமுறையால் மக்களை தம் பக்கம் இழுக்கலாம் என்று ஐ. தே. கட்சியினர் மனப்பால் குடித்தனர்.

“முஸ்லிம் காங்கிரஸ் அட்டாளைச்சேனையில் இனி தலை எடுக்கவே முடியாது” என்னும் அளவிற்கு அட்டகாசமும் வதந்தியும் திட்டமிட்டு பரப்பப்பட்டது. ஆனால் வெற்றிக் கம்பத்தை அடைந்து கொண்டிருந்த அந்த மக்கள் பொறுமையை கேடயமாக அணிந்து நின்றனர்.

அதன்பலன், அட்டாளைச்சேனை பிரதேச சபையைச் சேர்ந்த மக்களே, ஆகக்கூடிய மேலதிகப்பெரும்பான்மை வாக்குகளைப் பெற்று, சாதனையை நிலைநாட்டி தமது சபைக்கும் கட்சிக்கும் பெருமையைத் தேடி இருக்கின்றனர். அதன் மூலம் முஸ்லிம் காங்கிரஸின் தனித்துவத்தை மேலும் உயர்த்திப் பிடித்திருக்கின்றனர்.

அந்த உள்ளூர்த்தரகனின் வால் மட்டுமல்ல ஏனைய பேரினவாத முஸ்லிம் தரகர்களின் வால் ஓட்ட நறுக்கப்பட்டுவிட்டது. அவர்களின் அடியாட்களின் கொட்டமும் மக்கள் சக்தியினால் அடக்கப்பட்டிருக்கின்றது.

பிரதேசவாதம் ஒழிக்கப்பட்டது

அட்டாளைச் சேனை பிரதேச சபையின் சிறிய கிராமங்களான ஒலுவில், பாலமுனை மக்கள் தொடர்ச்சியாக நூறு வீதமும் தமது கட்சிக்காகவே தியாகம் செய்துவந்தார்கள். அதற்குப் பரிசாக பிரதேசவாதம் உடைத்தெறியப்பட்டு ஒலுவில் பாலமுனையைச் சேர்ந்த சகோதரர் நூஹுலெப்பை சபையின் தவிசாளராக தெரிவு செய்யப்பட்டுள்ளார்.

அது மாத்திரமன்றி, பாலமுனையின் சார்பில் போட்டியிட்ட சகோதரர்கள் ஹனிபா, பாறாக் இருவருமே சபையின் அங்கத்தவர்களாகவும் தெரிவு செய்யப்பட்டிருக்கிறார்கள். சகோதரர் ஹனிபா மூன்றாவது தலைவராகவும் தேறியுள்ளார். அல்லஹ்துல்லல்லாஹ், எல்லாப்புகழும் அவனுக்கே உரியது.

அட்டாளைச்சேனைப் பிரதேச சபையின் வெற்றிக்காக இரவு பகலாக உழைத்து, “விழுப்புண்களை சுமந்து கொண்ட வீரம் மிக்க முஸ்லிம் காங்கிரஸ் போராளிகளுக்கு சிறப்பாகவும் கட்சியின் அங்கத்தவர்கள் ஆதரவாளர்களுக்கு பொதுவாகவும் எமது மனமார்ந்த நன்றியை தெரிவித்துக் கொள்கின்றோம். அதேவேளை, அட்டாளைச்சேனைப் பிரதேசத்தில் முஸ்லிம் காங்கிரஸ் தலைமைத்துவத்தை துணிவுடன் முன்னெடுத்துச் செல்லுகின்ற சகோதரர் அபூசாலியின் பணியை நினைவு கூர்வதோடு கட்சிப் பணியில் தொடர்ந்து உழைத்து வருகின்ற ஏனைய சகோதரர்களையும் நினைத்துப் பார்க்கிறோம். நன்றி கூறுகிறோம்.

நிந்தவூர்

மிகச்சிறியதோர் வாக்கு வித்தியாசத்தில், (261) நிந்தவூர் பிரதேச சபையை நாம் இழக்க வேண்டி ஏற்பட்டதை ஒரு தோல்வியாகவே கருதவில்லை.

சகோதரர் ஹசன் அலி தலைமையில், முஸ்லிம் காங்கிரஸ் போராளிகள் நிந்தவூரின் பழைய உளுத்துப்போன தலைமைத்துவத்தை தகர்த்து விடுவதில் பெரும் முன்னேற்றம் கண்டிருக்கிறார்கள்.

புதிய தலைமுறையைச் சேர்ந்தவர்களை, சமூக விடுதலைக்காக சிந்திக்கவும் செயற்படவும் தூண்டியிருக்கிறார்கள். எதிர்காலம் முஸ்லிம் அரசியல் தனித்துவத்திற்கே உரியது என்று, அறைகூவல் விடுத்து நிற்கிறார்கள்.

விலாங்கு அரசியல்வாதி

அரசியல் முதுகெழும்பில்லாமல் நாக்கினிப்புமுவாகிவிட்ட, மீனுக்கு வாலும் பாம்புக்கு தலையும் காட்டுகின்ற அந்த நிந்தவூர் விலாங்கு அரசியல்வாதியின் முகமுடியின் முக்கால் பங்கு, இந்த பிரதேச சபைத்தேர்தலின் மூலம் கிழித்தெறியப்பட்டுள்ளது.

இன்ஷா அல்லாஹ், அடுத்த பொதுத் தேர்தலுக்கு முன்பு மீதியாக இருக்கும் அவரின் காற்பங்கு முகமுடியும் கிழித்தெறியப்படுவதற்கு எல்லாம் வல்ல அல்லாஹ்வைப் பிரார்த்திக்கின்றோம்.

முஸ்லிம் உலகம் சர்வதேச முஸ்லிம் ஒற்றுமையையும் முஸ்லிம் சமூகத்தின் தனித்துவமான அரசியல் லட்சியங்களையும் தீவிரமாக சிந்தித்துக் கொண்டிருக்கும் இன்றைய காலகட்டத்தில், “ஊரான் பகுதியான்” என்ற இஸ்லாத்திற்கு விரோதமான கீழ்த்தரமான பிரதேசவாதத்தை அந்த அரசியல்வாதி எழுப்பினார்.

அதன் மூலம் முஸ்லிம் சமூகத்தைப் பிரிப்பதற்கு அந்த விலாங்கு அரசியல் வாதி பெரிதும் முயற்சித்தார். செல்லரிதத் அந்த உள்ளூர் அரசியல் தரகரின் சொந்த, சுயலாப நோக்கத்திற்காக, நிந்தவூர் மக்கள் தொடர்ந்தும் பலியாகாமல் எதிர்காலத்தில் தகுந்த பாடம் புகட்டுவார்கள் என்று நம்புகின்றோம்.

அந்த விலாங்கு அரசியல்வாதியின் உக்கிப்போன வலைக்குள் இன்னும் சிக்கிக் கொண்டிருப்பவர்கள், கருங்கொடித்தீவு வாக்காளர்களிடம் நிறைந்திருக்கும் உணர்வுகளை தமதாக்கிக் கொள்ள வேண்டும். தனிமனித, பிரதேச வழிபாடுகளை தூக்கி எறிந்துவிட்டு “சமூக அரசியல்” என்ற நிரோட்டத்துள் தம்மையும் இணைத்துக் கொள்ள நிந்தவூர் மக்கள் முன்வர வேண்டும். அல்லது தனிமனித வழிபாட்டையும் பிரதேச வாதத்தையும் “முஸ்லிம் சமூகம்” என்ற எழுச்சிப்பேரலை ஒதுக்கித்தள்ளி விடும்! இது வரலாறு. அந்த உளுத்த அரசியல் தரகரும் அவரது அடிவருடிகளும், இன்று அம்பாறை மாவட்டத்தில் தனிமைப்படுத்தப்பட்டு நிற்கின்றார்கள். அதேவேளை முஸ்லிம் சமூகத்தை

பேரின வாதக்கட்சிகளுக்கு, காலத்திற்குக் காலம் மாறிமாறிக் காட்டிக் கொடுத்துக் கொண்டுவரும் துரோகத்தையும் முஸ்லிம் சமூகம் வெஞ்சினத்தோடு நெஞ்சில் பூண்டு வைத்துள்ளது என்பதையும் அவருக்கு நினைவு படுத்தி வைக்கவும் விரும்புகிறோம்.

அந்த அரசியல் வாதியே பொறுப்பு

அடுத்த பாராளுமன்ற தேர்தல் வரை தலைவர் அஷ்ரஃபின் காத்திரமான குரல் பாராளுமன்றத்தில் கேட்கவிடாமல் செய்ததற்கான முழுப்பொறுப்பையும் அந்த விலாங்கு அரசியல் வாதியே ஏற்றாக வேண்டும். இதனால் அவருக்கு எந்தவித பெருமையும் வந்து சேரப்போவதில்லை. மாறாக சிறுமைகளே அவரை வந்து சேரும். கிழக்கு முஸ்லிம்களின் வரலாற்றில் “கோடரிக்காம்பாகி விட்ட” அவரின் வரலாறு எழுதப்பட்டுவிட்டது. அதுமாத்திரமன்றி, “எங்கள் தலைவர் பதவி பறிபோனால்...? உங்கள்... பறிபோகும்!” என்று, கிளர்ந்து நிற்கின்ற இளைஞர்களுக்கு பதில் சொல்லியும் ஆகவேண்டும்.

கடந்த பொதுத் தேர்தலில் முஸ்லிம் சமூகத்தை சிங்கள பௌத்த பேரினவாதத்திற்கு காட்டிக்கொடுத்து “நீல நஞ்சை” வாங்கிக் குடித்துக் கொண்டதற்கு பிராயச்சித்தமாக இந்தப் பிரதேச சபைத் தேர்தலிலாவது அவர் பாவமன்னிப்புத் தேடுவார் என்று முஸ்லிம் சமூகம் எதிர்பார்த்தது. ஆனால், அந்த அரசியல் வாதி தொடர்ந்தும் தனது “அரசியல் அசலை” வெளிப்படுத்தி மீண்டும் “பச்சைச் சாயத்தைப்” பூசிக் கொண்டார். மீண்டும் வெளிறிப்போனார். இதன் மூலம் நிந்தவூர் மக்களின் ஒரு பகுதியினரை தொடர்ந்து ஏமாற்றி வருகின்றார். அது மாத்திரமன்றி முஸ்லிம் சமூகத்தின் ஆத்திரத்துக்கும் உள்ளாக்கப்பட்டிருக்கின்றார்.

ஏழை மக்கள் ஏமாற்றப்பட்டனர்

இரவோடிவாக மாடுகள் அறுக்கப்பட்டு இறைச்சிப்பார்சல்களும் அதோடு ஆக்க அரிசியும் கொடுக்கப்பட்டு ஏழை நிந்தவூர் மக்களை ஏமாற்றி அவர் வாக்குவேட்டை ஆடியிருக்கிறார். போதாக்குறைக்கு சனங்களை ஏமாற்றி “வீடுகட்டித் தருவோம்” என்று படிவங்களை அச்சடித்துப் பகிர்ந்து வாக்குரிமைகளை விலைக்கு வாங்கியிருக்கின்றார்.

இவ்வாறான “செல்லரித்த உளுத்த விலாங்கு அரசியலை” அவர், தொடர்ந்து நடத்தி நிந்தவூர் மக்களை ஏமாற்றிக் கொண்டிருக்க முடியாது. “சமூக எழுச்சி” அவரைத் தூக்கி எறிந்து விடும்! என்பதை அவர் நினைவில் வைத்துக் கொள்ள வேண்டும்.

எதிர்கால நம்பிக்கை

எவ்வாறாயினும் நிந்தவூர் மக்கள் மத்தியில் ஏற்பட்டிருக்கும் சமூக அரசியல் தனித்துவத்திற்கான எழுச்சி விலாங்கு அரசியல் வாதியை எதிர்காலத்தில் நிச்சயம் தூக்கி எறிந்துவிடும் என்று நம்பலாம்.

அம்பாறை மாவட்டத்தின் ஏனைய முஸ்லிம் பெரும்பான்மைப் பிரதேச சபைகளுக்குள் வாழ்கின்ற தமிழ் வாக்காளர்கள், எவ்வாறு சிங்களப் பேரின வாதக் கட்சிகளை ஆதரித்தார்களோ அவ்வாறே நிந்தவூர் பிரதேச சபைக்குள் வாழ்ந்த அட்டப்பள்ளம் தமிழ் வாக்காளர்கள் ஐதே. கட்சியை ஆதரித்து, அதன் அற்ப வெற்றியை தீர்மானித்தார்கள்.

நிந்தவூர் பிரதேச சபைக்குள் முஸ்லிம் காங்கிரஸை முழுமையாக ஏற்றுக்கொண்ட நிந்தவூர் மாவட்டப்பள்ளி, மாளிகைக்காடு கிராமங்களின் தியாகிகளை நினைவுகூர்ந்து அவர்களுக்கு நன்றி கூறுவதோடு நிந்தவூர் பிரதேச சபை எல்லைக்குள் வாழ்கின்ற ஏனைய, முஸ்லிம் சகோதரர்களின் உள்ளங்களிலும் அல்லாஹ் சமூக உணர்வை ஏற்படுத்துவானாக என்றும் பிரார்த்திக்கின்றோம்.

அத்துடன் அந்த உளுத்த அரசியல் வாதியின் சதிவலைக்குள் சிக்காமல் சுதந்திர புருஷர்களாக, போராடிகளாக நிமிர்ந்து நிற்கின்ற அத்தனை முஸ்லிம் காங்கிரஸ் தியாகிகளையும் பெருமையுடன் நினைவு கூர்கின்றோம்.

சம்மாந்துறை

சம்மாந்துறை மக்கள், “பெரிய தனக்காரர்களின்” பெரிய நினைப்புகளுக்கு மீண்டும் ஒரு முறை மரண அடி ஒன்றைக் கொடுத்திருக்கின்றார்கள். “சமூக எழுச்சியையும் மாற்றத்தையும் ஜீரணிக்க வேண்டும். அல்லது ஜீரணிக்க வைப்போம்!” என்று பிரதேச சபைத்தேர்தல் முடிவுகளின் மூலம் அறைகூவல் விடுத்திருக்கின்றார்கள்.

அரை அமைச்சர் பதவியும் அதன் அதிகார துஷ்பிரயோகங்களும் பொலிஸ் அடக்குமுறையும் காடைத்தனங்களும் சம்மாந்துறை மக்களின் எழுச்சிக்கு முன்னால் எதுவும் செய்ய முடியவில்லை!

சம்மாந்துறை பிரதேசத்தின் மிகப்பெரும்பான்மை முஸ்லிம்கள் முஸ்லிம் காங்கிரஸை ஏற்று வெற்றிவாகை குடியிருக்கின்றார்கள்.

ஆயினும் “போத்தல் பண்பாட்டிற்கும்” “கையூட்டிற்கும்” ஆசைப்பட்ட ஏறக்குறைய எட்டாயிரம் தமிழ் வாக்காளர்கள் தமது சமூகத்தின் உரிமைகளை பச்சைக் கட்சிக்கு விற்றுள்ளனர். இதன் மூலம் தமிழ் சமூகம் இத்தனை காலமும் செய்து வந்த அத்தனை தியாகத்தையும் அர்த்தமற்றதாக்கியிருக்கின்றனர். அதனால் பச்சைக்கட்சியின் பாதி அமைச்சர் தனது வாக்குகளை கொஞ்சம் அதிகரித்துக் கொண்டார். ஆயினும் ஐக்கிய தேசியக் கட்சி மண்கல்வியது. அதனால், தமது எஜமானர்களுக்கு என்ன பதில் சொல்லி தனது எம். பி அமைச்சர் பதவிகளை காப்பாற்றிக் கொள்ளப்போகிறாரோ? இருந்து தான் பார்க்க வேண்டும்.

தமிழ் வாக்குகளை தொடர்ந்து வாங்க முடியுமா?

எவ்வாறாயினும் அத்தனை அரச அதிகாரத்தையும் அச்சுறுத்தல்களையும் எதிர்த்து நின்ற சம்மாந்துறை முஸ்லிம் காங்கிரஸ் போராளிகள் ஐ. தே. கட்சியின் உள்ளூர் தரகரான அமைச்சர் அப்துல் மஜீதின் முதுகெலும்பை முறித்து எறிந்திருக்கிறார்கள்.

கணிசமான தமிழ் வாக்குகளை அரை அமைச்சர் அப்துல் மஜீத் விலைக்கு வாங்கியிருக்கா விட்டால், ஐ. தே. கட்சிக்கு இன்னும் வாக்குகள் குறைந்திருக்கும். முஸ்லிம் வாக்குகள் கிடைக்காமல் தமிழ் வாக்குகளால் மானத்தைக் காப்பாற்றியிருக்கிறார்கள். ஆனால் எதிர்வரும் மாகாண சபை அல்லது பொதுத் தேர்தல் ஒன்றில் தமிழ் வாக்குகளை “விலைக்கு வாங்கலாம்” என்ற, எண்ணம் இந்த அமைச்சர்களுக்கு இருக்கக்கூடுமோ? அவ்வாறு நம்பினால் அவர்கள் புத்திசாலிகள்தான்?

சம்மாந்துறை பிரதேச சபைக்குள் இருக்கின்ற இறக்காமம், வரிப்பத்தான் சேனை போன்ற சிறிய கிராமங்களிலிருந்தும், குடியேற்றக் கிராமங்களான சென்ரல் கேம்ப், 12ஆம், 4ஆம், 5ஆம், 6ஆம் கொளனிகளிலிருந்தும் மஜீத் புரம், நெய்னாகாடு, மல்கம்பிட்டி, முழுஜேபுளக் பிரதேசங்களிலிருந்தும் முஸ்லிம் காங்கிரஸுக்கு பெரும் ஆதரவு கிடைத்துள்ளது. இந்த சிறிய கிராமங்களில் இருந்தெல்லாம் பிரதிநிதிகள் தெரிவு செய்யப்பட்டிருப்பது சம்மாந்துறைப் பிரதேச சபையின் குறிப்பிடத்தக்க நல்ல அம்சமும் அறிகுறியுமாகும். குறிப்பாக, இந்த சிறிய கிராமங்களின் முஸ்லிம் காங்கிரஸ் போராளிகளையும் அவர்களின் தெரிவு செய்யப்பட்ட அங்கத்தவர்களையும் நினைவு கூருவதோடு அனைவருக்கும் எமது நன்றியையும் தெரிவித்துக் கொள்கின்றோம்.

அரசியல் அதி உயர் பீட உறுப்பினரும், முஸ்லிம் காங்கிரஸின் சம்மாந்துறை தலைமைப் போராளியும் சபையின் தவிசாளராகவும் தெரிவு செய்யப்பட்டிருக்கின்ற சட்டத்தரணி யு. எல். எம். முகிதீன் அவர்களுக்கும், அவரோடு உடன் செயற்பட்டு, சமூகத்தின் வெற்றிக்காக உழைத்த அத்தனை தியாகிகளுக்கும் கட்சியின் சார்பிலும் நன்றி கூறுகின்றோம்.

அதேவேளை, தமிழ் பயங்கரவாதிகளான விடுதலைப்புலிகளின் துப்பாக்கி வேட்டுக்குப் பலியாகி துடிக்கப்பதைக் கண்ட உடலும் உடலும் பறிக்கப்பட்ட சம்மாந்துறை, முஸ்லிம் காங்கிரஸின் முதல் வாலிபச் சுடர் தியாகவேந்தன்- மர்ஹூம் மன்கூர் அவர்களையும் அவர்தம் குடும்பத்தவர்களையும் இச்சந்தர்ப்பத்தில் நெஞ்சில் நிறுத்தி நினைவு கூர்கின்றோம்.

கல்முனை - பத்துமணிச் சூரியன்!

இலங்கை முஸ்லிம்களின் தனித்துவம் காக்கும் கனவுப் பூமி, கல்முனை! கிழக்கு முஸ்லிம்களின் கலங்கரை விளக்கமும் கல்முனைதான்!! முஸ்லிம் சமூகத்தின் பத்துமணிச் சூரியன் அஷ்ரஃப் பிரகாசித்துக் கொண்டிருப்பதும் இங்கிருந்துதான்!

என்ன விலை கொடுத்தாவது, அந்த பத்து மணிச் சூரியனை அழித்து விடுவதற்கு சிங்கள- தமிழ்ப் பேரினவாதம் கனவு கண்டது! அதன் படை எடுப்பும், மூர்க்கத்தனமான

முற்றுகையும் கல்முனையில் மூண்டது!! அதிகார துஷ்பிரயோகமும், பொலிஸ் அட்டகாசமும் இங்கிருந்து தான் கிழக்கு முழுவதற்கும் முடுக்கி விடப்பட்டது! அது காணாமல், பச்சைப் பேரினவாதம், தமிழ்ப் பேரினவாதத்துடன் ரகசியக் கூட்டமைத்துக் கொண்டு முஸ்லிம் அரசியல் தனித்துவத்தையும் அதன் தலைமைத்துவத்தையும் அழிப்பதற்கு சதி செய்தது!

அமைச்சர் மன்கூரின் அதிகார துஷ்பிரயோகம் இறக்கை கட்டிப் பறந்தது! அந்த “பத்து மணிச் சூரியனை” பண நோட்டுகளால் மறைக்கலாம்! என்று மன்கூர் பகற்கனவு கண்டார்!

‘போத்தல் கலாச்சாரம்’ தாராளமாக தலைவிரித்தாடியது. அதன் மூலம், கல்முனைத் தமிழ் வாக்குகள் மயக்கப்பட்டன! ஏறக்குறைய 10,000 தமிழ் வாக்குகள்- கல்முனைக் பிரதேச சபைக்குள் மாத்திரம் ‘பச்சைப் போத்தலுக்குள்’ விழுந்தன. எல்லா முஸ்லிம் பெரும்பான்மைப் பிரதேச சபைகளிலும் இது பகிரங்கமாகவே நடந்தது!

இதன் மூலம் இங்கு வாழும் தமிழ் மக்கள், சிங்களப் பேரினவாதத்தின் அத்தனை நடவடிக்கைகளுக்கும் ஆதரவு வழங்கியிருக்கின்றனர்.

நானே அரசாங்கம்!!

“நான் தான் இந்த அரசின் இளவரசன்” என்றும் “நானே அரசாங்கம்” என்றும் மமதையின் உச்சியில் நின்று கொண்டு உளறித்திரிந்த, அந்த பச்சைக் கட்சியின் கல்முனைத் தரகர் போத்தல் கலாச்சாரத்தாலும் கையூட்டல்களாலும் அப்பாவித் தமிழ் வாக்குகளை மயக்கினார்! ஏறக்குறைய அந்த 10,000 தமிழ் வாக்குகளை “பச்சைப் பேரினவாதம்” விலை கொடுத்து வாங்கியிருக்காவிட்டால் கல்முனைப் பிரதேச சபையில் அதன் வறுமை வெறும் நிர்வாணமாக தெரிந்திருக்கும்! இந்த பிரதேச சபைத் தேர்தலில் எப்படியோ எதையோ செய்து கொஞ்சம் தமிழ் வாக்குகளை, “பச்சைப் பேரினவாதம்” பெற்று விட்டது என்பதற்காக அதை எதிர்காலத்துக்குரிய சந்தோஷமாக அவர்கள் கொள்ள முடியுமா? அப்படி அவர் நினைத்தால் மகாபுத்திசாலிதான்!

தமிழ் மக்களுக்கு ஐந்து பிரதிநிதிகள்?

“கல்முனை பிரதேச சபையில் கிடைக்கும் ஒவ்வொரு 2000 தமிழ் வாக்குக்கும், ஒரு பிரதிநிதி தருவோம்” என்று வாக்களித்திருந்த மன்கூர், இப்போது கிடைத்திருக்கும் (10,000) வாக்குகளின் அடிப்படையில் ஐந்து பிரதிநிதிகளை எவ்வாறு வழங்கப் போகிறார்? என்பதை பொறுத்திருந்து பார்ப்போம்!

கிழக்கு முஸ்லிம்களின் பலத்த அடி!

முழு அமைச்சர் மன்கூருக்கும் அரை அமைச்சர்களான அப்துல் மஜீத், மஹ்ரூபுக்கும் அவர்களின் எஜமானர்களான பச்சைப் பேரினவாத தலைவர்களுக்கும் இந்தப் பிரதேச

சபைத் தேர்தல் முடிவுகளின் மூலம் கீழ்க்கு முஸ்லிம்கள் பலத்த அடியைக் கொடுத்திருக்கின்றார்கள். “முஸ்லிம்கள் முஸ்லிம் காங்கிரஸ்தான்” என்று, பெரும்பான்மை வாக்குகளை அளித்து பிரகடனம் செய்திருக்கிறார்கள்!

குறிப்பாக கல்முனைப் பிரதேச சபையின் முஸ்லிம்கள் அமைச்சர் மன்குருக்கு கொடுத்திருக்கும் மரண அடியிலிருந்து அவரால் எழும்பவே முடியாது! தப்பித்தவரின் எதிர்வரும் பொதுத் தேர்தலுக்கு அவர் எழும்பினால் (புத்திசாலித்தனமான பச்சைக் கட்சித் தலைமைத்துவம் அதற்கு உடன்படாது என்று நினைக்கிறோம்.) அத்துடன் இன்ஷா அல்லாஹ் அவரின் முஸ்லிம் சமூகத்தை காட்டிக்கொடுக்கின்ற அரசியல் வாழ்வு முடிவடையும்! ஏனென்றால் அம்பாறை மாவட்டத்தின் தமிழ் மக்கள் எதிர்வரும் மாகாணசபை அல்லது பொதுத் தேர்தல் ஒன்றில் பேரினவாதக் கட்சி ஒன்றுக்கு வாக்களித்து அரசியற் தற்கொலை ஒன்றை செய்து கொள்ள மாட்டார்கள் என்று நம்புகிறோம்.

அமைச்சர், எம். பி. பதவிகள் என்னவாகும்?

இப்போது அமைச்சர் மன்குருக்கு உள்ள உடன் பிரச்சினை தனது ஊழலான்களின் முகத்தில் எப்படி விழிப்பது? என்பதும், அமைச்சர் பதவியை விட்டாலும் எம். பி. பதவியை எவ்வாறு காப்பாற்றிக் கொள்வது என்பது தான்! அல்லது பதவிகளை தொடர்ந்து தக்க வைத்துக் கொள்ள வேண்டுமானால் சமூகத்திற்கு எந்த துரோகத்தைச் செய்தாவது ஊழலான விசுவாசத்தை இன்னும் கூடுதலாக தெரிவிக்க வேண்டும்! அந்தக் கலையில் தான் அவர் மன்னவராயிறே! ஆயினும் மன்னாதி மன்னர்கள் கூட மக்கள் சக்தியின் முன்னால் மண்டியிட்டிருக்கிறார்கள். இது வரலாற்றில் நாம் கண்டிருக்கக் கூடிய பாதம்! எவ்வாறாயினும், முஸ்லிம் சமூகத்தின் தொடரும் அரசியல் எழுச்சிக்கு முன்னால் எந்தப் பேரினவாதக் கட்சியின் எந்த முஸ்லிம் அமைச்சரும் நின்று பிடிக்கவே முடியாது என்று இந்த முஸ்லிம் பெரும்பான்மைப் பிரதேச சபைகளின் தேர்தல் முடிவுகளின் மூலம் முஸ்லிம் சமூகம் பிரகடனம் செய்துள்ளது. கீழ்க்கின் முஸ்லிம் சமூகத்தின் ஆணையத்தான் நாம் கோரி நின்றோம். அது முஸ்லிம் காங்கிரஸுக்கு வழங்கப்பட்டிருக்கின்றது.

இனி என்ன சொல்வார்களோ?

வடகிழக்கு மாகாண சபைத் தேர்தலில் நாம் போட்டியிட்டு வென்ற போது “அது இந்திய அமைதிப்படையின் உதவியுடன் பெற்ற வெற்றி” என்றார்கள்.

அதன் பின்பு, நடந்த பொதுத் தேர்தலில் போட்டியிட்டு முஸ்லிம்களின் அறுதிப் பெரும்பான்மை ஆதரவைப் பெற்ற போது “மன்குரும் மஜீதும் போட்டியிடாத நிலையில் முஸ்லிம் காங்கிரஸ் பெற்ற வெற்றி அது” என்று கூறினார்கள்.

இப்போது என்ன சொல்லப் போகிறார்கள்? நேரடியாகவே களத்தில் மோதிய இரண்டு அமைச்சர்களும் இடுப்பு முறிய விழுந்திருக்கிறார்கள்! படுதோல்வி கண்டிருக்கிறார்கள்! முஸ்லிம் சமூகத்தின் அறுதிப் பெரும்பான்மை ஆதரவு முஸ்லிம் காங்கிரஸுக்கு

கிடைத்திருக்கின்றது. அல்லாஹ் துலில்லாஹ். எல்லாப் புகழும் அந்த அல்லாஹ்வுக்கே உரியது. நமது சமூகத்தின் அரசியற் பலத்தை மேலும் வலுவாக்கவும் அதில் நின்று கொண்டு நமது விடுதலைக்காக குரல் எழுப்பவும் போராடவும் எல்லாம் வல்ல அல்லாஹ் நம் அனைவருக்கும் தைரியத்தையும் உற்சாகத்தையும் தந்தருள்வானாக!

மருதமுனையில் மனமாற்றம்!

இந்த கல்முனை பிரதேச சபைத்தேர்தலில் நாம் மறக்க முடியாத கிராமம் மருதமுனை. “சாய்ந்தால் சாய்கிற பக்கமே சாய்கிற” சிந்தனையிலிருந்து விடுபட்ட, புதிய சிந்திக்கின்ற, படித்த தலைமுறையைச் சேர்ந்தவர்கள் சமூக அரசியல் மாற்றத்தின் எழுச்சியில், தம்மை முக்கிய பங்காளிகளாக ஆக்கிக் கொண்டார்கள். வரலாற்றை மாற்றி எழுதி புதிய வரலாறு படைத்திருக்கிறார்கள். அதன் மூலம், முஸ்லிம் சமூகத்தின் மத்தியில் மருதமுனை மக்கள் உயர்ந்து நிற்கிறார்கள்.

கல்முனைப் பிரதேச சபைக்குள் வாழும் தமிழ் வாக்காளர்கள் அமைச்சர் மன்குரின் “போத்தல் பண்பாட்டாலும்” பண்பலத்தாலும் விலை பேசப்பட்டு வாங்கப்பட்டபோது, மருதமுனை முஸ்லிம் பெருமக்களின் மனங்களில் ஏற்பட்ட மனமாற்றம் தான் கல்முனைப் பிரதேச சபையின் வெற்றியை தீர்மானித்தது! ஏறக்குறைய 5000க்கும் அதிகமான வாக்குகளை முஸ்லிம் காங்கிரஸுக்கு வழங்கியிருந்தார்கள். அல்லாஹ் துலில்லாஹ்!

தனிப்பட்ட முறையில், நான் பிறந்த மண்ணில் ஏற்பட்ட அந்த மன மாற்றத்தைக் குறித்து பெரிதும் மகிழ்ச்சியடைந்தேன். நல்ல மண்ணில் விதைக்கப்பட்ட நல்ல விதைகள் தக்க தருணத்தில் முளைத்து நல்ல பலன் தந்ததை நினைத்து பெருமைப்பட்டேன். ஆயினும் அந்த அல்லாஹ்வே பெருமைக்குரியவன். அந்த “முஸ்லிம் காங்கிரஸ் விதைகள்” விதைப்பதற்கு அப்போதும் இப்போதும் உறுதுணையாக நிற்கின்ற அத்தனை போராளிகளையும் நினைவு கூர்ந்து, எனது சார்பிலும் கட்சியின் சார்பிலும் நன்றி கூறுகின்றேன்.

மருதமுனை மக்களுக்கு வெகுமதியாக, பிரதேசவாதம் தகர்த்தெறியப்பட்டு சிறிய கிராமமான மருதமுனையைச் சேர்ந்த மகன், சகோதரர் ஹமீத் அவர்களை, கல்முனைப் பிரதேச சபையின் தவிசாளராக கட்சி நியமித்துள்ளது.

மருதமுனை மக்களை காலத்திற்குக் காலம் “விலைபேசி” விற்று “பிழைப்பு” நடத்தி வந்த அந்த பேரினவாதக் கட்சியின் உள்ளூர்த்தரகரின் சகாப்தமும் முடிவடைந்து விட்டது!

வீரகாவியம் படைத்திருக்கும்...

கல்முனைப் பிரதேச சபையின் வெற்றியில் வீரகாவியம் படைத்திருக்கும் கல்முனைக்குடி, சாய்ந்தமருது தியாகிகளுக்கும் நல்ல- நற்பிட்டிமுனை சகோதரர்களுக்கும், கல்முனை - இல்லாமாபாத் போராளிகளுக்கும் மாளிகைக்காடு சகோதரர்களுக்கும் கட்சியின் சார்பில் மனமாற்ற நன்றியையும் நல்வாழ்த்துக்களையும் தெரிவித்துக் கொள்கின்றோம்.

அம்பாறை மாவட்டத்தின் முஸ்லிம்களைப் பெரும்பான்மையாகக் கொண்ட ஆறு பிரதேச சபைகளிலும் தம்மால் முடிந்த அத்தனை தியாகங்களையும் செய்து கொண்டு, நமது தனித்துவம், பாதுகாப்பு பிரதேச உரிமைகளை வென்றெடுப்பதற்காக உறுதிபூண்டு நிற்கின்ற அத்தனை சகோதரர்களுக்கும் கட்சியின் சார்பில் எமது மனமார்ந்த நன்றிகளை தெரிவிக்கின்றோம்.

எல்லாம் மக்களுக்காக!

நமது சமூகத்தின் விடுதலைப் போராட்டம் நமது உரிமைகளை அடையும் வரையில் தொடரும், பிரதேச சபைகளை கைப்பற்றி இருப்பதன் மூலம் அதிகாரமாற்றம் நடந்திருக்கின்றது. அதாவது அம்பாறை மாவட்டத்தின் முஸ்லிம் பெரும்பான்மைப் பிரதேச சபைகள் உரிமைகளை கையில் எடுத்திருக்கின்றது.

இந்த அதிகார மாற்றத்தின் மூலம் உரிமைகள் அனைத்தும் வலியவே வந்து கிடைத்து விடாது. ஏற்கனவே அதிகாரத்திலிருந்து அதை அநுபவித்து வந்த அந்த சக்திகள் இலகுவில் விட்டுவிடவும் மாட்டாது. நாம் விழிப்பாக இருந்து தியாக சிந்தனையுடன் “எல்லாம் மக்களுக்காக” என்ற உயரிய கோட்பாட்டுடன் செயற்பட வேண்டும். வளங்களை உருவாக்கியும் அரசிடம் பெற்றுத் தேடிக்கண்டு பிடித்தும் அபிவிருத்தியை அர்த்தமுள்ளதாகக் வேண்டும்.

மட்டக்களப்பு, திருமலை மாவட்டங்கள்

மட்டக்களப்பு, திருமலை மாவட்டங்களிலும் அதிகார துஷ்பிரயோகம் தலை விரித்தாடியது! ஐ. தே. கட்சியின் உள்ளூர் தரகர்களும் அதன் ஆதரவுப் பொலிஸாரும் அடர்வாத்தனங்களில் ஈடுபட்டனர்! திட்டமிட்டு தேர்தல் தில்லுமுல்லுகளும் நடத்தப்பட்டன!

தேர்தல் ஆணையாளரின் அறிக்கையும் இவற்றை ஊர்ஜிதம் செய்திருக்கின்றது.

இந்த, அராஜகத் தேர்தல்களுக்கு மத்தியிலும் முஸ்லிம்கள் துணிந்து நின்று தமது அரசியற் தனித்துவத்தை காப்பாற்றிக் கொள்வதற்காக போராடினார்கள்! அதன் மூலம் ஐ. தே. கட்சியை மண்கல்வச் செய்தார்கள்!

குறிப்பாக காத்தான்குடி, முதுர் பிரதேச சபைகள் வெற்றிவாகை சூடுவதற்கு காரணமாக இருந்த அத்தனை போராளிகளுக்கும் நன்றி கூற கடமைப்பட்டிருக்கின்றோம். அதேவேளை, ஓட்டமாவடி, ஏறாவூர், கிண்ணியா, குச்சுவெளி, தம்பலகாமம் உட்பட ஏனைய பிரதேச சபைகளிலும் முஸ்லிம் காங்கிரஸின் இலட்சியத்திற்காக உழைத்த அத்தனை தியாகிகளுக்கும் எமது மனமார்ந்த நன்றியையும் பாராட்டையும் தெரிவித்துக் கொள்கின்றோம்.

இன்னொ அல்லாஹ், மட்டக்களப்பு, திருமலை மாவட்டங்களின் தேர்தல் பெறுபேறுகள் பற்றிய நமது, விளிவான கண்ணோட்டம் விரைவில் வெளிவருவதற்கும் நாம் முயற்சிப்போம்.

வடகிழக்கு முழுவதும் முஸ்லிம்கள் பெரும்பான்மையாக வாழும் ஏனைய பிரதேச சபைகளிலும் இந்த அதிகாரமாற்றமும் இதன் செயற்பாடும் எதிர்காலத்தில் வெற்றிபெற்று முழுமைபெற நாம் கடினமாக உழைக்க வேண்டும்.

இந்தச் சமூகப் போராட்டத்தில் பங்காளிகளாகுவதற்கு அனைத்து முஸ்லிம் சகோதரர்களுக்கும் அழைப்பு விடுக்கின்றோம்! அந்த கறைபடியாத புதிய உள்ளங்களையும் சக்திகளையும் அரவணக்குக் கொள்வதில் ஒவ்வொரு முஸ்லிம் காங்கிரஸ் போராளியும் தன்னாலான அத்தனை முயற்சிகளிலும் ஈடுபட வேண்டும்!

அல்லாஹ்வையும் அவனது ரகுலையும் (ஸல்) வழிகாட்டல்களாகக் கொண்டு அனைத்து முஸ்லிம்களையும் நாம் அரசியல்மயப்படுத்தி ஐக்கியப்படுத்தியே ஆகவேண்டும். “முஸ்லிம் காங்கிரஸ்” என்ற அந்த, அரசியல் தனித்துவத்தின் மூலம் மாத்திரம் தான் நமது அபிவிருத்திகளை அடைய முடியும்.

தொகுதிவாரியாகவும் முஸ்லிம் காங்கிரஸே வெற்றி

நமது சமூகத்தின் விடுதலை வேட்கையையும் அதன் உரிமைப் பிரகடனத்தையும் மேலும் வலியுறுத்துவோம்! கிழக்கின் முஸ்லிம் பெரும்பான்மைப் பிரதேச சபைகளில் குறிப்பாக, கல்முனை, சம்மாந்துறை, பொத்துவில், மட்டக்களப்பு ஆகிய தொகுதிகளில் முஸ்லிம் காங்கிரஸ் பெற்றிருக்கும் அறுதிப் பெரும்பான்மைப் பலத்தை நினைவு கூர்வோம்.

அதை இந்த நாட்டுக்கும் உலகத்திற்கும் குறிப்பாக, முஸ்லிம் உலகத்திற்கும் எடுத்துக் கூறுவோம்!

அதனால்தான், நமது முஸ்லிம் காங்கிரஸின் 12ஆவது தேசிய மாநாடு, முஸ்லிம் சமூகத்தின் எழுச்சி விழாவாக இன்று நடைபெற்றுக் கொண்டிருக்கிறது!

இந்த மாநாட்டிற்கு, ஜனாதிபதி அவர்களை பிரதம விருந்தினராக அழைக்கின்ற மரபு பின்பற்றப்படவில்லை என்பது குறிப்பிடத்தக்கது! மாறாக, உலகளாவிய இஸ்லாமிய வெகு ஜனத் தலைமைத்துவத்தின் ஆசிய நாடுகளுக்கான செயலாளர் நாயகமும், ஸ்ரீ லங்கா முஸ்லிம் காங்கிரஸின், தேசியத்தலைவரும், அம்பாறை மாவட்ட மக்கள் பிரதிநிதியும், சிரேஷ்ட சட்டத்தரணியுமான சகோதரர் எம். எச். எம். அஷ்ரஃப் அவர்கள் பிரதம விருந்தினராக அழைக்கப்பட்டிருக்கிறார்கள்.

காயிதே மில்லத், தேஷ்மான்ய, கலாநிதி அல்ஹாஜ் பதியுத்தின் மஹ்முத் அவர்கள் சிறப்பு விருந்தினராக கலந்து கொள்கிறார்கள். “முஸ்லிம் காங்கிரஸைத் தவிர, முஸ்லிம் சமூகத்திற்கு வேறு விமோசனமே கிடையாது! அஷ்ரஃபின் கரத்தை பலப்படுத்துவோம்!” என்று முழங்கும் “பதி” அவர்களையும், எமது அழைப்பை ஏற்று வருகை தந்திருக்கும் அனைத்து விருந்தாளிகளையும் “வருக! வருக!” என்று, வரவேற்று உளம் பூர்த்திக்கின்றோம்.

பத்து மணிச் சூரியனை

பணத்தால் மறைப்பதற்கு
பித்துப் பிடித்தலைந்த

கிழக்கின் அமைச்சர்களை
ஒத்தி ஒதுக்கிய பின்

ஒற்றுமைப்பட்டிருக்கும்
அத்தனை மக்களுக்கும்

அறிக்கை சமர்ப்பணமே!